

సంగమయుగం జమ చేసుకునే యుగం6-1-86

త్రికాలదర్శి శివబాబా మాట్లాడుతున్నారు :-

ఈరోజు పిల్లలందరి యొక్క మూడు కాలాల గురించి తెలిసిన త్రికాలదర్శి బాప్ దాదా పిల్లలందరి యొక్క జమాఖాతాని చూస్తున్నారు. కల్పమంతటిలో శ్రేష్టఖాతా జమ చేసుకునే సమయం కేవలం సంగమయుగం మాత్రమే. ఇదయితే అందరికీ తెలుసు. చిన్న యుగం, చిన్న జీవితం. కానీ ఈ యుగం, ఈ జీవితం యొక్క విశేషత - ఇప్పుడే ఎంత జమ చేసుకోవాలంటే అంత జమ చేసుకోగలరు. ఈ సమయం యొక్క శ్రేష్టఖాతాను అనుసరించి పూజ్య పదవి కూడా పొందుతారు మరియు తిరిగి పూజ్యుల నుండి పూజారిగా కూడా అవుతారు. ఈ సమయం యొక్క శ్రేష్ట కర్మల యొక్క శ్రేష్ట జ్ఞానం యొక్క శ్రేష్ట సంబంధం యొక్క శ్రేష్ట శక్తుల యొక్క శ్రేష్ట గుణాల యొక్క శ్రేష్టఖాతా అంతా ఇప్పుడే జమ చేసుకుంటున్నారు. ద్వాపరయుగం నుండి భక్తి యొక్క ఖాతా అల్పకాలికంగా ఇప్పుడిప్పుడే పొందుతారు. ఇప్పుడిప్పుడే పొందారు మరియు సమాప్తి అయిపోయింది. భక్తి ఖాతా అల్పకాలికమైనది ఇప్పుడిప్పుడే చేశారు మరియు ఇప్పుడిప్పుడే ఫలం పొందారు మరియు సమాప్తి అయిపోయింది. భక్తి యొక్క ఖాతా అల్పకాలికం ఎందుకంటే ఇప్పుడే సంపాదించారు ఇప్పుడే తినేశారు. జమ చేసుకున్న అవినాశి ఖాతా జన్మజన్మలకు వస్తుంది. ఆ అవినాశి ఖాతా జమ చేసుకునే సమయం ఇదే. అందువలన ఈ శ్రేష్ట సమయాన్ని పురుషోత్తమ సంగమయుగం లేదా ధర్మయుగం అని అంటారు. పరమాత్మ అపతరణా యుగం అని అంటారు. స్వయంగా తండ్రి ద్వారా శక్తులను పొందే యుగం కూడా ఇదే. ఈ యుగంలోనే బాబా విధాత మరియు పరదాత యొక్క పాత్ర అభినయిస్తారు. అందువలన ఈ యుగాన్ని పరదాని యుగం అని కూడా అంటారు. ఈ యుగంలో స్నేహం కారణంగా బాబా భోళా భండారి అవుతారు. ఆయన ఒకటికి కోటానుకోట్ల రెట్లు ఫలం ఇస్తారు. ఒకటికి కోటానుకోట్లు జమ అయ్యే విశేష భాగ్యం ఇప్పుడే లభిస్తుంది. ఇతర యుగాలలో ఎంత ఇస్తే అంత అనే లెక్క ఉంటుంది. తేడా ఉంది కదా! ఎందుకంటే ఇప్పుడు స్వయంగా తండ్రి వారసత్వం మరియు పరదానం రెండు రూపాలలో ప్రాప్తి ఇవ్వడానికి నిమిత్తమయ్యారు. భక్తిలో భావనకి ఫలం ఇప్పుడు వారసత్వం మరియు పరదానం యొక్క ఫలం. అందువలన ఈ సమయం యొక్క గొప్పతనాన్ని తెలుసుకుని, ప్రాప్తులను తెలుసుకుని, జమాఖాతాని తెలుసుకుని త్రికాలదర్శి అయ్యి ప్రతి అడుగు వేస్తున్నారా? ఈ సమయం యొక్క ఒక్క సెకను సాధారణ సమయం కంటే ఎంత గొప్పదో లెక్క తెలుసా! సెకనులో ఎంత సంపాదించగలరో మరియు సెకనులో ఎంత పోగొట్టుకుంటున్నారో ఈ లెక్క బాగా తెలుసు కదా? సాధారణ రీతిలో కొంచెం సంపాదించుకుంటున్నారు, కొంచెం పోగొట్టుకుంటున్నారు. ఇలాంటి అమూల్య సమయాన్ని సమాప్తి చేసుకోవటం లేదు కదా? బ్రహ్మకుమార్, బ్రహ్మకుమారీగా అయితే అయ్యారు కానీ అవినాశి వారసత్వం మరియు విశేష పరదానాలకి అధికారిగా అయ్యారా? ఎందుకంటే ఈ సమయం యొక్క అధికారులే జన్మజన్మలకు అధికారిగా అవుతారు. ఈ సమయంలో ఏ స్వభావ సంస్కారానికి అయినా లేక ఏ సంబంధానికి అయినా ఆధీనం అయిపోయే ఆత్మ; జన్మజన్మలకు అధికారిగా అవ్వటానికి బదులు ప్రజాపదవికి అధికారిగా అవుతుంది. రాజ్యాధికారి అవ్వరు ప్రజాపదవికి అధికారి అవుతారు. రాజయోగి లేదా రాజ్యాధికారిగా అవ్వటానికి వచ్చారు

కానీ ఆధీనత సంస్కారం కారణంగా విధాతకి పిల్లలైనా కానీ రాజ్యాధికారిగా కాలేరు. అందువలన స్వ అధికారిగా ఎంత వరకు అయ్యాను అని పరిశీలించుకోండి. స్వ అధికారాన్ని పొందలేనివారు విశ్వరాజ్యాన్ని ఏవిధంగా పొందగలరు? విశ్వరాజ్యాధికారి అయ్యే చైతన్య ఉదాహరణ ఇప్పుడు స్వరాజ్యాధికారిగా అవ్వటం ద్వారా తయారు చేసుకుంటున్నారు. ఏ వస్తువుకైనా మొదట ఉదాహరణ తయారుచేస్తారు కదా! కనుక మొదట ఈ ఉదాహరణని చూడండి.

స్వ అధికారి అంటే సర్వ కర్మేంద్రియాలనే ప్రజలకి రాజు అవ్వాలి. ప్రజల రాజ్యమా లేక రాజుల రాజ్యమా? ప్రజల రాజ్యం అయితే రాజు అనరు. ప్రజల రాజ్యంలో రాజవంశం సమాప్తి అయిపోతుంది. ఏ ఒక్క కర్మేంద్రియం మోసం చేసినా స్వరాజ్యాధికారి అనరు. సంపూర్ణంగా అయితే అంతిమంలో అవుతాం కనుక ఒకటి రెండు బలహీనతలు ఉంటూనే ఉంటాయి అని అనుకోకండి. చాలాకాలం యొక్క బలహీనత కూడా సమయానికి మోసం చేస్తుంది. చాలాకాలం నుండి ఆధీనం అయ్యే సంస్కారం అధికారిగా అవ్వనివ్వదు. అందువలన అధికారి అంటే స్వఅధికారి. అంతిమంలో సంపూర్ణం అయిపోతాము అనే ఈ మోసంలో ఉండిపోకూడదు. చాలాకాలం స్వ అధికారిగా అయ్యే సంస్కారం చాలా సమయం విశ్వరాజ్యాధికారిగా చేస్తుంది. కొద్ది సమయం స్వరాజ్యాధికారి అయిన వారు కొద్ది సమయానికే విశ్వరాజ్యాధికారి అవుతారు. ఎవరైతే ఇప్పుడు బాబా యొక్క ఆజ్ఞానుసారంగా బాబా యొక్క హృదయ సింహాసనాధికారి అవుతారో వారే రాజ్య సింహాసనాధికారిగా అవుతారు. బాబా సమానంగా అవ్వటం అంటే బాబా యొక్క హృదయ సింహాసనాధికారిగా అవ్వటం. ఏవిధంగా అయితే బ్రహ్మీబాబా సంపన్నంగా మరియు సమానంగా అయ్యారో అదేవిధంగా సంపూర్ణంగా మరియు సమానంగా అవ్వండి. రాజ్యసింహాసనాధికారి అవ్వండి. ఏ రకమైన నిర్లక్ష్యంలో మీ అధికారం యొక్క వారసత్వాన్ని లేదా వరదానాన్ని తక్కువ చేసుకోకండి. క్రొత్త సంవత్సరం ప్రారంభమైంది కనుక జమఖాతాను పరిశీలించుకోండి. పాతఖాతాను పరిశీలించుకోండి మరియు కొత్తఖాతా సమయంలో బాబా యొక్క వరదానాన్ని ఎక్కువలో ఎక్కువ జమ చేసుకోండి. కేవలం సంపాదించుకోవటం మరియు తినేయటం ఇలాంటి ఖాతా తయారుచేసుకోకండి. అమృతవేళ యోగం చేశారు జమ చేసుకున్నారు, క్లాస్ లో చదువుకుని జమ చేసుకున్నారు మరలా రోజంతటిలో పరిస్థితులకి వశమై లేదా మాయా యుద్ధానికి వశమై లేదా మీ సంస్కారాలకి వశమై యుద్ధం చేస్తూ జమ చేసుకున్న వాటిని యుద్ధంలో ఖర్చుపెట్టేస్తున్నారు. అప్పుడు ఏమి ఫలితం వస్తుంది? సంపాదించుకున్నారు మరియు తినేశారు. ఏమి జమ అయ్యింది? అందువలన జమఖాతాని పరిశీలించుకుని ముందుకి వెళ్తూ ఉండండి. చార్జ్ లో కేవలం టిక్ పెట్టుకోవటం కాదు. క్లాస్ విన్నారా? విన్నాము. యోగం చేశారా? కానీ సమయప్రమాణంగా ఎంత శక్తిశాలి యోగం ఉండాలో అంత ఉండా అని పరిశీలించుకోండి. సమయం చాలా మంచిగా గడిపారు, చాలా ఆనందం వచ్చింది. దీని ద్వారా వర్తమానం తయారయ్యింది. కానీ వర్తమానంతో పాటు జమ కూడా చేసుకున్నారా? ఇంత శక్తిశాలి అనుభవం చేసుకున్నారా? నడుస్తున్నాము కదా అని కేవలం ఇది పరిశీలించుకోవటమే కాదు. ఎవరైనా ఏవిధంగా నడుస్తున్నారు అని అడిగితే చాలా మంచిగా నడుస్తున్నాము అంటారు. కానీ ఏ వేగంతో నడుస్తున్నారో పరిశీలించుకోండి. వేగం చీమలా ఉండా లేక రాకెట్ లా ఉండా? ఈ సంవత్సరం అన్ని విషయాలలో శక్తిశాలిగా అయ్యే వేగాన్ని మరియు శాతాన్ని పరిశీలించుకోండి. ఎంత శాతంలో

జమ చేసుకుంటున్నారు? అయిదు రూపాయలు అయినా కానీ లేదా అయిదు వందలు అయినా కానీ జమ చేసుకున్నారు అనే అంటారు కానీ ఎంత జమ చేసుకున్నాం అని చూడండి. అర్థమైందా ఏమి చేయాలి! గోల్డెన్ జూబ్లీ దగ్గరపడుతుంది. ఈ సంవత్సరమంతా గోల్డెన్ జూబ్లీయే; కనుక ప్రతి విషయంలో స్వర్ణమయుగం అంటే సత్సపధాన స్థితి ఉండా లేక సతో అంటే వెండియుగం యొక్క స్థితి ఉండా? పురుషార్థం కూడా సత్సపధాన స్వర్ణమయుగానిది ఉండాలి. ఈవిధంగానే సేవ కూడా స్వర్ణమంగా చేయాలి. కొంచెం కూడా పాత సంస్కారాల కల్లి ఉండకూడదు. ఈరోజుల్లో వెండిపై బంగారుపూత వేస్తున్నారు కదా అలా ఉండకూడదు. అది బయటకి బంగారంగా ఉంటుంది కానీ లోపల ఏమి ఉంటుంది? కల్లి అయినట్లే కదా. అదేవిధంగా సేవలో కూడా అభిమానం మరియు అవమానం అనే కల్లి కలవకూడదు. దానినే స్వర్ణమయుగం యొక్క సేవ అని అంటారు. స్వభావంలో కూడా ఈర్ష్య స్వయాన్ని రుజువు చేసుకోవటం మరియు మొండితనం ఉండకూడదు, ఇది కల్లి. ఈ కల్లిని సమాప్తి చేసి స్వర్ణమయుగం యొక్క స్వభావం కలిగినవారిగా అవ్వండి. సంస్కారంలో సదా 'అలాగే' అనే భావం ఉండాలి. ఎటువంటి సమయమో ఎలాంటి సేవయో ఆవిధంగా స్వయాన్ని మలుచుకోవాలి అంటే సత్యమైన బంగారంగా అవ్వాలి. నేను మలుచుకోవాలి అని అనుకోవాలి. ఇతరులు చేస్తే నేను చేస్తాను అని అంటే అది మొండితనం, సత్యమైన బంగారం కాదు. ఈ కల్లిని సమాప్తి చేసుకుని బంగారుయుగానికి చెందినవారిగా అవ్వండి. సంబంధంలో సదా ప్రతీ ఆత్మ పట్ల శుభభావన, కళ్యాణం యొక్క భావన ఉండాలి. స్నేహ భావన ఉండాలి. సహాయోగ భావన ఉండాలి. ఎలాంటి భావస్వభావాలు కలిగిన ఆత్మలైనా కానీ మీ భావం శ్రేష్టంగా ఉండాలి. ఈ అన్ని విషయాలలో స్వపరివర్తన చేసుకోవటమే గోల్డెన్ జూబ్లీ జరుపుకోవటం. అర్థమైందా! కాల్చి కల్లిని సమాప్తి చేయాలి ఇదే గోల్డెన్ జూబ్లీ జరుపుకోవటం. ఈ సంవత్సరం యొక్క ప్రారంభాన్ని స్వర్ణమ స్థితితో చేయండి. వినే సమయంలో అందరు చేయాలనే అనుకుంటారు కానీ సమస్య వచ్చినప్పుడు ఇది చాలా కష్టమైన విషయం అని అనుకుంటారు. సమస్య సమయమే స్వరాజ్యాధికారి స్థితిని చూపించే సమయం. యుద్ధ సమయంలోనే విజయి అవ్వవలసి ఉంటుంది. పరీక్ష సమయమే మొదటి నెంబరు తీసుకునే సమయం. సమస్య స్వరూపంగా అవ్వకండి, సమాధాన స్వరూపంగా అవ్వండి. ఈ సంవత్సరంలో ఏమి చేయాలి అర్థమైందా? అప్పుడే గోల్డెన్ జూబ్లీ సమాప్తి సంవత్సరమయ్యే గోల్డెన్ జూబ్లీ అంటారు. ఇంకా ఏమి కొత్తదనం చేస్తారు? బావ్ దాదా దగ్గరికి అందరి సంకల్పాలు చేరుకుంటాయి. కార్యక్రమంలో కూడా ఏమి కొత్తదనం చేస్తారు? స్వర్ణమ ఆలోచనలు వినిపించే అంశం పెట్టుకున్నారు కదా! మిమ్మల్ని స్వర్ణమంగా చేసే మరియు స్వర్ణమ యుగాన్ని తీసుకువచ్చే స్వర్ణమ సంకల్పాలు, స్వర్ణమ ఆలోచనలు చేయాలి. ఈరోజు వతనంలో ఈ విషయం గురించి ఆత్మిక సంభాషణ జరిగింది. అది తర్వాత చెప్తాను. వారసత్వం మరియు వరదానం రెండు అధికారాలు పొందే భాగ్యవాన్ ఆత్మలందరికీ, సదా స్వరాజ్యాధికారి శ్రేష్టాత్మలకు, సదా స్వయాన్ని స్వర్ణమయుగపు స్థితిలో స్థితులు చేసుకునే సత్యమైన బంగారంలాంటి పిల్లలకు, సదా స్వపరివర్తన యొక్క సంలగ్నత ద్వారా విశ్వపరివర్తనలో ముందుకి వెళ్ళే విశేష ఆత్మలకు బావ్ దాదా యొక్క ప్రియస్మృతులు మరియు సమస్తే.